

ሰንበት ዘዳግማይ ትንሣኤ

ሚያዝያ 11/2007 ዓ.ም. (4/19/2015)



“ክርስቶስ ትንሥኦ እሙታን በዑብይ ኃይል ውስልጣን አሰሮ ለሰይጣን አግዳዞ ለአዳም ሰላም እምይእኬስ ኮነ ፍስሃ ወሰላም”

መዝሙር: ይትፌሣሕ ሰማይ ወትትሐሰይ ምድር. . ።

“ሰማይ ይተሓንስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓንስ ፡ ሎሚ አብ ሰማያት ዓቢ ተሓንስ ኮይኑ አሎ፡ ምድሪ ብደም ክርስቶስ ተሓጺባ ዓባይ ፋሲካ ትገብር ኣላ። ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። አብኡ ነቲ ማዕጾ ሓጺን ሰበሮ፡ አብ ሣልሳይ መዓልቲ ንሞት ሰዓሮ ንኃይሊ ጸልማት አባረሮ” ይብል።

ንባባት: 1ቆሮ 15:20-41፣ ራእ:1:9-19፣ ግ.ሐ. 5:12-16፣ ዮሐ 20:19-31።

ሰብከት: ወተንሥኦ እግዚአብሔር ከመ ዘንቃሕ እምንዋም ወከመ ኃይል ውሳዳገ ወይን፣ ወቀተለ ጸሮ በድጎሬሁ፣። “ሽዑ እግዚአብሔር ከምቲ ኻብ ድቃሱ ዝትንሥኦ ሰብ ተንሥኦ፣ ከምቲ ነቢት ሰትዩ ዚዕንድር ጀግና ኾይኑ ተንሥኤ” መዝ። 78:65-66።

ድሕሪ ቀዳመይቲ ሰንበት ዘትንሥኤ ዘሎ ጊዜ አትኩሮና እንገብሮ እምነት አብ ቅድሚ ኢየሱስ እቲ ህያው ዝኾነ እዩ። እዚ ዝተንሥኤ ኢየሱስ ሕጂ አብ ውሽጢ እቶም አብኡ ዝአምኑ ማሕበር አብ ማእከሎም ይነብር። ከምቲ ኢየሱስ አብዚ ዓለም እንከሎ ዝነበሮ ሎሚ ኸአ አብ ማእከልና ኮይኑ ህያዎን ይገብረና። “ብዙህ ትእምርትን ተአምራትን ብኢድ ሓዋርያት አብ ማእከል እቲ ሕዝቢ ተገብረ፤ ጴጥሮስ ኪኃልፍ ከሎ ንገሊአቶም ምእንቲ ኪንጸላልዎም ኢሎም ነቶም ሕሙማት ፀይሮም የምጽእዎም እሞ አብቲ አደባባይ አብ ዓራት ቃሬዛን የደቅስዎም ነበሩ” (ግ.ሐ. 5:12-15)። አብዚ ኢየሱስ አብ ሕይወትን ግብርን ሓዋርያቱ ከም ዝሰርሕ ዘሎ ኢና እንርኢ። ብዝሃቦ ሓይሉ ብዙሓት አብኡ ከምዝአምኑኑን ብዙሓ ተአምራታት ክገብሩ ክኢሎም። ኢየሱስ ምስኦም ከምዘሎን ብግርማ አብ ማእከሎም ከምዘሎ በቲ ሓውርያቱ ዝገብርዎ ገሊጹ።

ስራሕ ኢየሱስ ቀጺሉ:

ግ.ሐ. ቀጺሉ “ካብተን አብ ከባቢ ኢየሩሳሌም ዝነበራ ኸተማታት ድማ ብዙኃት ሕዝቢ ሕሙማትን አጋንንቲ ዝኃደርዎምን ጊዞም ይመጹ ነበሩ” (ግ.ሐ. 5:15) ይብለና። እዚ ሕያው ምልክት ኢየሱስ ብሓዋርያቱ ገሩ ነቲ ተልእኮኡ ብስሞም ዘይኮነ ብስሙ ይቕጽሎ ከም ዘሎ ዝገልጽ እዩ። ኢየሱስ እቲ መድኃኒ ከም ዝኾነ ክሰብኩ ንሰባት ከአ አብ ማሕበሩ ክአትዉ ክዕድሙ ከም ዝተላእኩ ንርኢ። አብ ግ.ሐ ብዙሕ ጊዜ ብዙኃት ክጽንበርዎም ንርኢ አብ ናይ ሎሚ ንባብና ግን “ሽሕ እኳ ህዝቢ አዝዩ የኸብሮም እንተ ነበረ ካብቶም ካልኦት ኪጽንበርዎም ዚደፍር ሓደ እኳ አይነበረን” ዝብል ንርኢ እዚ ምናልባት ቀዳሞት ክርስትያን ብመራሕቲ ሃይማኖትን አመሓደርትን ብዓይኒ ጥርጣረ ይረአዩ ከም ዝነበሩ እሞ ምስኦም ምሕዋስ ጸገም ከም ዘምጽአሎም ፈሊጦም ብማዕዶ ጥራሕ ንዝገብርዎ የድኑቕ ከም ዝነበሩ

ንምግላጽ ድዩ፤ እዚ ዝሕብሮ ስዓብቲ ኢየሱስ ኩሉ ከም መምህሮም ሓደ ዕጫ ከም ዝገጥሞም ንምምልካት እውን እዩ።

ዝተፈላለዩ ምቕዋም ከም ዝገጥም ፈሊጥካ ምጽናሕ የድሊ።

ሎሚ ኣብ ዘመና እውን እንተ ኾነ ነገራት ኣይተቐየሩን፤ ክርስትያን ብእንህቦ ምስክርነት እዩ ሰባት ኣብ ኢየሱስ ከምጽኡ ዝኸእሉ እሞ ብእምነት ተመሪሖም ነቲ ሓቅን ሕይወትን ዝኾነ መልእኽቱ ተቐቢሎም ሕይወቶም ዝመርሑ። ምስክርነት እምነት ነፍሲ ወከፍ ኣማናይ ኣብ መንኩቡ ተሰኪምዎ ዝጉዓዝ ሓላፍነት እዩ እዚ ኸኣ ስርዓት ኣምላኾ ብምፍጻም ዘይኮነ በቲ እንገብሮን እነርእዮን ዕለታዊ ሕይወትናን እዩ ክኸውን ዘለዎ። እዚ ዝድግፍን ዝቋወምን ስምዒት ከለዓዕል ይኸእል እዩ በዚ ምኽንያት ጸኒዕካ ተልእኮኻ ምፍጻም የድሊ።

ዝተነበ ወንጌል ኣብተን ቀዳሞት መዓልታት ኣርድእቲ ኢየሱስ ድሕሪ እቲ ስቕለትን ሞትን ቀብርን ንኢየሱስ ከለልይዎ ብሕይወቱ ከምዘሎ ክኣምኑ ዘጸገሞም እዩ ዝገልጽ። ወንጌል ከም ዝብለና እቶም ደቀ መዛሙርቱ ነቶም ኣይሁድ ስለ ዝፈርሁ መዓጹ ሸጉሮም ብሓባር ኣብ ሓንቲ ገዛ ከምዝነበሩ ይነግረና። ኣብ ዝኾነ እዋን እቶም ንመምህሮም ኣብ ቀራንዮ ዝቀተሉ መጺኦም ክሕዝዎምን ክቐትልዎም ከምዝኸእሉ ፈሊጦም ብሓባር ዝመጽኦ ክመጽኦም ይጽበዩ ነሮም። ኣብ ጊዜ ጸገም ብሓደ ሰሚርካ ምጽናሕ ንርእሱ ምጽንፍዕን ተስፋን ይህብ እዩ።

ሰላም ኣብ ክንዲ ፍርሒ፡

ሞት ኢየሱስ ንሓዋርያት ንኹሉ ዝነበሮም ተስፋን ትጽቢትን ካልእ መልክዕ ስለ ዘልበሶ ኣብ ፍርሕን ራዕድን ከም ዝኣትዉ ገርዎም። ኣብ ፍርሕን ምጉዳል እምነት ኣብ ዝነበሩሉ ጊዜ ብሃንደበት ኣብታ ተኣኪቦምላ ዝነበሩ መጺኡ “ሰላም ንእኛትኩም ይኹን በሎም”። እዚ ከም ማንም ሰላምታ “ሻሎም” ኣሁድ ኣብ ማንም መዓልቲ ዝብልዎ ክውሰድ ይክኣል እዩ፤ ወይ ከኣ መግለጺ ናይ ሓደ ሓሳብ ማለት “ኣነ ኣብ መንጎኹም ስለ ዘሎኹ ውሽጣዊ ሰላም ክትረክቡ ኢኹም” የስምዕ። ኢየሱስ ኣብ ዝገብሮ ዝነበረ ሓደ ዓይነት ሰላም ይወርድ ከም ዝነበረ ኣብ ወንጌል ብተደጋጋሚ ክገጥም ንርኢ ንኣብነት “ኣብ ባሕሪ ንፋሳት ክህድእ እንከሎ. . . ፣ ንጎይታ ክርእይዎ እንከለዉ እዚ ዘይብሃል ሓጎስ ይስምዖም ነበረ” ዝብል ንረክብ። ኢየሱስ ኣብ ሕይወት ሰባት ሰላም ምሕረት ሓጎስ የምጽኦሎም ነሩ።

ኢየሱስ ንሓዋርያቱ ሰላም ክብሎም እንከሎ ግዝያዊ ደስታ ጥራሕ ዝፈጥር ኣይኮነን። ክገብርዎ ዘለዎም ዓቢ ተልእኮ ከም ዘሎ ዝሕብር እዩ፤ ንሱ ኸኣ ነቲ ኢየሱስ ዝገብሮ ዝነበረ ምቕጻል። “ከምቲ ኣቦ ንኣይ ዝልኦኸኒ ኣነ እውን ከምኡ እልእከኩም ኣሎኹ”። ተልእኮ ተዋሂቦም። ልኡኽ ማለት ንዝተዋህቦ መልእኽቲ ከምዘላታ ከየጉደለ ከይወሰኸ ዘብጽሖ እዩ፤ ኩሎም ተኸተልቲ ኢየሱስ ዘብጽሖ መልእኽቲ ኣልኦም ስለዚ ልኡኻት እዮም፤ ንሕና እውን ኣብዚ እዋን ክነብጽሖ ዝግብኣና መልእኽቲ ኣምላኽ ኣሎና። ሎሚ ኣምላኽ እንታይ ክልኦኹ እንታይ ክገብር ይደልየኒ ኣሎ ኢልና ጽን ምባል የድልየና። ዘመነ ትንሣኤ ዘመን ምልኦኽ እዩ።

መንፈስ ቅዱስ ምቕባል፡

ኢየሱስ ንሓዋርያቱ ክልእኮም እንከሎ መጀመርያ መንፈስ ቅዱስ ከም ዝወርዶም እዩ ገሩ፤ “እዚ ኢሉ ኡፍ በለሎም መንፈስ ቅዱስ ተቐበሉ” ኢልዎም። ኣብ ወንጌል ዮሐንስ ጳራቅሊጦስ ኣብ ልዕሊ ሓዋርያት ኣብ መዓልቲ ትንሥኤ እዩ ወሪዱ። ኣብ ሉቃስ ግን ጳራቅሊጦስ ድሕሪ 50 መዓልቲ ዕርገቱ እዩ ወሪዱ፤ እዚ ዘምጽኦ ፍልልይ የብሉን ትርጉሙ ሓደ እዩ። ነፍስወከፍ ወንጌላዊ ምስቲ ከመሓላልፎ ዝደልዮ ኣሰማሚዑ ይነግረና።

አብዚ እንርእዩ ኢየሱስ ነቲ አምላኽ አብ ኦሪት ዘፍጥረት ዝገበሮ እዩ ዝሕድስ ዘሎ ማለት አብ ልዕሊ ማያት ምስ አስተንፈስ ሕይወት መጺኡ፤ እዚ ህዋ ቅርጺ ዘይገበሮ ቅርጺ ለቢሱ። እንደገና ምስ “አስተንፈስ” አዳም ብአምሳል አምላኽ ተፈጠሩ። ኢየሱስ ከአ አብ ልዕሊ ሓዋርያቱ መንፈስ መንገዱ፤ ሓቁን፤ ሕይወቱን የስተንፍሱ። ከምቲ ጳውሎስ ዝብሎ “ሓደስቲ ፍጥረት” ብመንፈስ አቦን ኢየሱስን ምሉእት ገርዖም።

ትርጉም ጎድገት/ምምሓር፡

ኢየሱስ ንሓዋርያቱ መንፈስ ቅዱስ ምስ ተቐበሉ መጀመርያ ዝሃዖም ስልጣን ምፍታሕን ምእሳርን እዩ። “ኃጢአቶም ዝኃደግኩምሎም ኪጎደገሎም ንዘይኃደግኩሙሎም ግና አይኪጎደገሎምን እዩ” በሎም። ብስም ኢየሱስ ብሓባር ክሰርሑ ከለዉ ስልጣን አለዎም። ልዕሊ ኹሉ ስልጣኖም “ኃጢአት ክሓድጉ እዩ” እዚ ማለት ከአ ዓሚቕ ዕርቂ አብ መንጎ አምላኽን ሰባትን፤ አብ መንጎ ሰባት አብ ነነድሕዶም ንኹሎም አብኡ ሓደ ምግባር እዩ። “ገበርቲ ሰላም ውሉድ አምላኽ ኪብሃሉ እዮም እሞ ብጹዓን እዮም” (ማቴ 5፡9)። መሰረት ኑዛዜ፤ ምስጢረ ንስሓ ወላ እኳ አብዚ ይኹን ብዛዕብኡ አይኮነን ዝዛረብ ዘሎ። ጎድገት ኃጢአት ክብሃል እንከሎ ልዕሊ ፍርዳዊ ውሳኔ ካብ ሕጂ ንድኃር ኃጢአትካ ተሓዲጉልካ ካብ ዝብል ንላዕሊ ዝኸይድ እዩ። ነቲ አብ መንጎ አምላኽን ሰባትን፤ አብ መንጎ ደቂ ሰብ አብ ነነድሕዶም ዝበረ ቍስሊ አሕውዩ ንሰባት አብ ሓደ ከም አሕዋትን አሓትን ገሩ አብ ሓንቲ ስድራ አብ ሓቅን ፍቕርን ርትዕን ዝተመስረተት ዝገብር እዩ። እዚ እዩ ናይ መንግስቲ አምላኽ ስራሕ፤ እዚ እዩ ናይ ነፍሲ ወከፍ ማሕበር ክርስትያን ናይ ነፍስወከፍ አባላን ሓላፍነት።

ተጠራጣሪይ ቶማስ፡

እቲ ታሪኽ አይተወድአን ሓደ ካብቶም ሓዋርያት ቶማስ ዝተባህለ ኢየሱስ ክርአዮም እንከሎ ብምዓልቲ ሰንበት ትንሣኤ ምስኦም አይነበረን። “ባዕለይ ብዓይነይ እንተ ዘይረኣኹ. . . አይ አምንን” ኢናበለ ዘይምእማኑ ገሊጹ በዚ ኸአ ዳርጋ ንኹልና አብ ገለ ነገራት አብ ምጥርጣር እንርእዮ ነገርት ይገልጽ በዚ ወካሊና ክንብሎ ንኸእል። አብ ወንጌል ብዙሕ ጊዜ ብዛዕባ ቶማስ ዝንገር ከም እንርእዮ ቀልጢፉ ዘይአምን ንነገራት ዝካታዕ ተቋውሞ ዝገብር፤ ጸገም ዝፈጥር. . . ዝዓይነት ሰብ እዩ ነሩ። አብዚ ዘእምን መረጋገጺ ነግር ክርኢ ይሓትት። “እዚ ንስኹም እትብልዎ ቃላት አይአምኖን እዩ፤ ክአምን አእዳወይ አብቲ ብሽንካር ዝተወግአ ጎኑ ከየእቶኹ አይአምንን. . . እናበለ ተዛሪቡ።

ድሕሪ ሾመንተ መዓልቲ ማዕጾ ተሸጎሩ እንከሎ (እዚ ካብ ፍርሒ ዝተላዕለ አይ ኮነን ዘመልክት እቲ ዝተንሥኦ ኢየሱስ አብ ዝኾነ እዋን አብ መንግሥም ከምህሉ ንምግላጽ እዩ) ቶማስ ምስኦም እንከሎ ኢየሱስ መጻ። እንደገና ዘረጋገጽ ናይ ሰላም ሰላምታ ገሊጽሎም። ንቶማስ ብቐጥታ አብኡ እናአመልክተ “አጻብዕካ አብዚ አምጽእ እሞ ናብ ጎድነይ አእትዎ አማኒ እምበር ዘይአማኒ አይትኹን” ኢልዎ።

ፍሉይ ኑዛዜ፡

ቶማስ ንኢየሱስ ምስ ረአየ አብ ወንጌል ዝዓበየ ተአምኖተ እምነት “ጎይታይን አምላኽይን” እናበለ ገሊጹ። ኢየሱስ ንቶማስ አብኡ ክመጽእ ጻዊዕዎ ግን ዝመጸ አይመስልን ምኽንያቱ እቲ ዝበሎ ተአምኖ ልዕሊ ናይ ሕዋሳት ዝቐርብ መግለጺ እዩ። ኢየሱስ ንስኻ ኢኻ ጥራሕ አይ በለን “ጎይታይን አምላኽይን” ኢሉ። በዚ ናይ ሓደ አብ ክርስቶስ ዝአምን ክአምኖ ዘለዎ መሰረታዊ እምነትን ንመንነት ኢየሱስ ዝገልጽ አብ ቅድሚኡ ደው ኢሉ እምነቱ ገሊጹ። እዚ ብሕዋሳቱ ክርእዮ ዘይኸእል ብዓይኒ እምነት ጥራሕ ክርኦ ዝክአል እዩ ኢሉ።

አብ ወንጌል ሰባት ንኢየሱስ “ክርኢ እደሊ” እናበሉ ልዕሊ ግዙፋዊ ምርአይ ከምዝሓተቱ እሞ ክርእዩ ምስ ከአሉ ከም ዝሰዓብዎ ይነግረና። አብዚ እዋን ትንሣኤ እዚ እምነት እዩ ዘድልየና ዘሎ፤ ነቲ አምላኽ ክንርእዮ ዝደልየና ክንርኢ እሞ ሽዑ ክንቅየር። ትንሣኤ ክርስቶስ አብ ሰውነትና ሕውየትን ሰላምን

ይህባብና በዚ ሓዲስ ሕይወት ንሉብስ። በዚ ምኽንያት እዩ ተንሢኡ። ቅ. ጳውሎስ ነዚ ክርስቶስ ዘምጽኦ ሓይሊ ክገልጽ እንከሎ “እቲ ንክርስቶስ ኢየሱስ ካብ ምዑታት ዘተንሥኦ ኣባኻትኩም ኃዲሩ እንተ ኣልዩ ግና እቲ ንክርስቶስ ኢየሱስ ካብ ምዑታት ዘተንሥኦ ንሱ ነቲ መዋቲ ሥጋኹምዎን ቦቲ ኣባኹም ኃዲሩ ዘሎ መንፈሱ ገይሩ ሕያው ኪገብሮ እዩ” (ሮሜ 8:11) ይብል።

ኢየሱስ ንቶማስ ኩነታቱ ክገልጸሉ እንከሎ ንኦሮ ዝምልከት ጽቡቅ ነገር ነጊሩ። “እቶም ከይረኣዩ ዚኣምኑ ብፁዓን እዮም” ኢልዎ። ብርግጽ ንኢየሱስ ክትኣምን ግዙፋዊ ምርኣይ ሓጋዚ እዩ ግን ናይ ኢየሱስ ምድራዊ ሕይወት ቅድሚ ትንሣኤኡ ዝነበረ ሕይወቱ ተመክሮኡ የብልና፤ እምነትና ግን ኣብ ኹሉ መዓልታዊ ሕይወትና ከም እንርእዮ ይገብረና፤ ብፍላይ በቶም ብመንፈሱ ዝመልኡ ኣብ ሕይወትና ንኢየሱስ ዘምጽኡልና ንርእዮ። ኣብ ኩሎም ሕሙማት፣ ድኻታት ጭቁናት ኣብ ከባቢና ዝርከቡ ክንፈልጦ ክነፍቅር ክንርሕርሕ ዕድል ዝኸፍቱልና ኣብኦም ንርእዮ። ኣብቶም ዝጸልኡና ወይ ክፉኣ ኣብ ልዕሊና ዝገብሩ ንኢየሱስ ክንመስል ከም ፈተና ስለ ዝቐርቡና ብኦም ከይንሸነፍ ስለ እንጽዕር ብዘይ ዝኾነ ቅድመ ኩነት ክነፍቅሮም ስለ ዘሎና ንኢየሱስ ከም እንመስል ይገብሩና።

ንኹሉ መስናኻላት ምስባር፡

ኣብ ሕይወትና ንኢየሱስ እንርእን ንርዳእን ኢና ማለት ኣብ ልክዕ እዋን ካበይ ከም ዝመጽኣና ዘሎ ክነለሊ፣ ዕለት ዕለት ቦቲ ዝውሃበና ዕድላት ስንድዋት ክንከውን እሞ ኣብ ሕይወት ካልኣት ከም ዝበጽሕ ምግባር እዩ። ልዕሊ ኹሉ ነቲ ኢየሱስ ንኣዋርያቱ ዝሃቦ ሓቂ እሙናት ክንከውን ንኸእል ዲና? ዕርቂ እንገብር፣ ሰላም እንገብር፣ ንኣብ መንጎና ዘሎ ናይ ጽልኢ መንደቕ፣ ቅድሚ ዝኣገረ ፍርዲ ምሃብን ፍርሕን ክነፍርስ ንኸእል ዲና? እዚ ክንገብር ቅሱን ሕይወት ክነብር ኣሎና ማለት ፍቕሪን ርሕራሐን ርትዕን ኣብ ኩሉ ክነንግስ ኣሎና። እዚ ክንገብር እንተ ኸኣልና ትንሣኤ ተባቢሎ ኣሎ ኢየሱስ ከኣ ብሕይወቱ ኣብ መንጎና ኣሎ ማለት እዩ።

ኣብ ዕለታዊ ሕይወትና ነቲ ዝተንሥኦ ክርስቶስ ኣብ ስራሕናን ተግባራትና ቃላትናን እናመስከርና ንኣምላኽ ነመግኖ ምኽንያቱ ኣብ ሕይወት እቲ ዝተንሥኦ ክርስቶስ ከም እንሳተፍ ስለ ዝገበረና። ፍቕሩን ምሕረቱን ንኹሉ ጊዜ ምሳና ይቐጽል ኣሎ።

ርሑስ ብዓለ ዳግማይ ትንሣኤ ንኹልና።

ኣባ ንጉሠ ፍሥሓ